



APRIL 27, 2026
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>

✚ ಮನ್ ಕಿ ಬಾತ್: ಮೈಸೂರಿನ ಬೈಲುಕುಪ್ಪೆಯ, ಕರ್ಮ ಕರ್ಗು ಬೌದ್ಧ ವಿಹಾರದ, ವೃಕ್ಷಾರೋಪಣ ಮಾದರಿ ಶ್ಲಾಘಿಸಿದ, ಪ್ರಧಾನಮಂತ್ರಿ.

✚ ರಾಜ್ಯದ ಗಿಗ್ ಕಾರ್ಮಿಕರಿಗೆ, ಕನಿಷ್ಠ ವೇತನ ನೀಡಲು, ರಾಜ್ಯ ಸರ್ಕಾರದ ಚಿಂತನೆ.

✚ ಉನ್ನತ ಶಿಕ್ಷಣದಲ್ಲಿ, ಸಂಶೋಧನೆಗೆ ಉತ್ತೇಜನ ಮತ್ತು ಕೈಗಾರಿಕಾ ಸಂಪರ್ಕ ಬಲಪಡಿಸಲು, ಕ್ರಮ - ಸಚಿವ,ಡಾಕ್ಟರ್ ಎಂ.ಸಿ.ಸುಧಾಕರ.

✚ 24ನೇ ರಾಷ್ಟ್ರೀಯ ಕಿರಿಯರ, ಅಥ್ಲೆಟಿಕ್ಸ್ ತ್ರಿಡಾಕೂಟ ಸಂಪನ್ಮು: ಯಾದಗಿರಿ ಜಿಲ್ಲೆಯ, ನಾಗಣಿ, ಚಿನ್ನದ ಸಾಧನೆ.

<><><>

ಈಗ ವಾರ್ತೆಗಳ ವಿವರ

<><><>

ಬೌದ್ಧ ಸಂಪ್ರದಾಯ, ಪ್ರಕೃತಿಯೊಂದಿಗೆ ನಿಕಟ ಸಂಪರ್ಕ ಸಾಧಿಸುವುದನ್ನು ಕಲಿಸುತ್ತದೆ; ಭಗವಾನ್ ಬುದ್ಧನಿಗೆ ಜ್ಞಾನೋದಯವಾಗಿದ್ದು, ಒಂದು ಮರದ ಕೆಳಗೆ. ಹೀಗಾಗಿ, ಪ್ರಕೃತಿ ನಮ್ಮ ಜೀವನದ ಅವಿಭಾಜ್ಯ ಅಂಗ ಎಂದು, ಪ್ರಧಾನಮಂತ್ರಿ ನರೇಂದ್ರ ಮೋದಿ ಹೇಳಿದ್ದಾರೆ. ಆಕಾಶವಾಣಿಯ, ಬಹುಶ್ರುತ ಮನ್ ಕಿ ಬಾತ್ ನ 133ನೇ ಆವೃತ್ತಿಯಲ್ಲಿ, ದೇಶ-ವಿದೇಶಗಳ ಭಾರತೀಯರೊಂದಿಗೆ, ಅವರು ತಮ್ಮ ಮನದ ಮಾತು, ಹಂಚಿಕೊಂಡರು.

<><><>

ಪ್ರಧಾನಮಂತ್ರಿಯವರು, ದೇಶಾದ್ಯಂತ ನಡೆಯುತ್ತಿರುವ, ವೃಕ್ಷಾರೋಪಣ ಹಾಗೂ ಏಕ್ ಪೇಡ್ ಮಾ ಕೇ ನಾಮ್ ದಂತಹ, ಹಲವು ಸ್ವಯಂಪ್ರೇರಿತ ಅರಣ್ಯೀಕರಣ ಅಭಿಯಾನಗಳ ಬಗ್ಗೆ, ಮನದ ಮಾತಿನಲ್ಲಿ ವಿಶೇಷವಾಗಿ ಉಲ್ಲೇಖಿಸಿದರು. ಮೈಸೂರಿನ ಬೈಲುಕುಪ್ಪೆಯಲ್ಲಿರುವ, ಕರ್ಮ ಕರ್ಗು ಬೌದ್ಧ ವಿಹಾರದ ಬಗ್ಗೆ ಪ್ರಸ್ತಾಪಿಸಿದ ಅವರು, ಬೋಧಿ ಸತ್ತ ಟ್ರಿಪ್ಲೆ ಅಡಿಯಲ್ಲಿ

ಸ್ಥಾಪಿತವಾದ, ನಾಮಡ್ರೋಲಿಂಗ್ ಬೌದ್ಧ ವಿಹಾರ – ಗೋಲ್ಡನ್ ಟೆಂಪಲ್, ಅರಣ್ಯೇಕರಣದ ಒಂದು ಉತ್ತಮ ಉದಾಹರಣೆ ಎಂದು ಶ್ಲಾಘಿಸಿದರು.

<><><>

ಮೈಸೂರು ಜಿಲ್ಲೆ, ಬೈಲುಕುಪ್ಪೆಯ, ಟಿಬೆಟ್ ನಿರ್ವಹಿತ ಪುನರ್ವಸತಿ ಕೇಂದ್ರದ, ಕರ್ಮ ಕರ್ಯಾ ಬೌದ್ಧ ವಿಹಾರ, ಬೋಧಿ ಸತ್ತ್ವ ಟ್ರಸ್ಟ್ ಅಡಿಯಲ್ಲಿ ಸ್ಥಾಪಿತವಾಗಿದೆ. ನಾಮಡ್ರೋಲಿಂಗ್ ಬೌದ್ಧ ವಿಹಾರದ ಸಂಸ್ಥಾಪಕ, ಗುರು ಕರ್ಮ ಸಮನ್ವಿಂಗ್ವಾ ರಿನ್ಪೋಚೆ ಹೇಳುವಂತೆ, 2035ರ ವೇಳೆಗೆ, 100 ಎಕರೆ ಅರಣ್ಯ ಪ್ರದೇಶದಲ್ಲಿ, ಸಾವಿರದ ಐನೂರಕ್ಕೂ ಹೆಚ್ಚು ಪ್ರಜಾತಿಯ ಮರಗಳನ್ನು ನೆಟ್ಟು, ಸಂರಕ್ಷಿಸಲು, ಕರ್ಮ ಕರ್ಯಾ ಮರದ ಆಡಳಿತ ಮಂಡಳಿ, ತೀರ್ಮಾನಿಸಿದೆ. ಮನ್ ಕಿ ಬಾತ್ ನ 133ನೇ ಆವೃತ್ತಿ ಅಲಿಸಿರುವ, ಗುರು ಕರ್ಮ ಸಮನ್ವಿಂಗ್ವಾ ರಿನ್ಪೋಚೆ, ಪ್ರದೇಶ ಸಮಾಚಾರಕ್ಕಾಗಿ, ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ.

<><><>

ಮೈಸೂರು ಕೊಡಗು ಸಂಸದ, ಯದವೀರ ಒಡೆಯರ, ಪ್ರಧಾನಮಂತ್ರಿಯವರು, ಮೈಸೂರು ಜಿಲ್ಲೆ ಪಿರಿಯಾಪಟ್ಟಣ ಬಳಿಯ, ಬೈಲುಕುಪ್ಪೆಯ ಕರ್ಮ ಮರದ 'ಜೀವಂತ ಅರಣ್ಯ'ದ ಬಗ್ಗೆ, ಮನದ ಮಾತಿನಲ್ಲಿ ಪ್ರಸ್ತಾಪಿಸಿದ್ದು, ಹೆಮ್ಮೆಯ ಕ್ಷಣ ಎಂದು, ಎಕ್ಸ್ ಮಾಧ್ಯಮದಲ್ಲಿ ಸಂತಸ ವ್ಯಕ್ತ ಪಡಿಸಿದ್ದಾರೆ.

<><><>

ಸರ್ವೋಚ್ಚ ನ್ಯಾಯಾಲಯದ ಮಾರ್ಗಸೂಚಿಯಂತೆ, ಗಿಗ್ ಕಾರ್ಮಿಕರ ಆಹಾರ, ಬಟ್ಟೆ ಮತ್ತು ವಸತಿ ಅಗತ್ಯತೆಗಳನ್ನು ಪರಿಗಣಿಸಿ, ಮುಂದಿನ ದಿನಗಳಲ್ಲಿ, ಕನಿಷ್ಠ ವೇತನ ಜಾರಿಗೆ ತರಲು, ರಾಜ್ಯ ಸರ್ಕಾರ ಚಿಂತನೆ ನಡೆಸಿದೆ ಎಂದು, ಕಾರ್ಮಿಕ ಖಾತೆ ಸಚಿವ ಸಂತೋಷ ಲಾಡ, ತಿಳಿಸಿದ್ದಾರೆ. ಬಳ್ಳಾರಿ ಜಿಲ್ಲೆ, ಸಂಡೂರಿನ, ತಾಳೂರು ಗ್ರಾಮದ, ಸರ್ಕಾರಿ ಪ್ರೌಢಶಾಲೆ ಆವರಣದಲ್ಲಿ, ಸಂಡೂರು ಸಂಕಲ್ಪ ಸಮರ್ಪಣಾ ಸಮಾವೇಶ-2, ಕಾರ್ಯಕ್ರಮ ಉದ್ಘಾಟಿಸಿ, ಅವರು ಮಾತನಾಡಿದರು.

<><><>

ಸಂಸದ ಈ. ತುಕಾರಾಂ ಮಾತನಾಡಿ, ಬಳ್ಳಾರಿ ಜಿಲ್ಲೆ, ಸಂಡೂರು ತಾಲೂಕಿನ 68 ಹಳ್ಳಿಗಳಿಗೆ, ತುಂಗಭದ್ರಾ ಜಲಾಶಯದಿಂದ, ಕುಡಿಯುವ ನೀರು ಸರಬರಾಜು ಯೋಜನೆ ಅನುಷ್ಠಾನ ಗೊಳಿಸಲಾಗಿದೆ ಎಂದು, ತಿಳಿಸಿದರು.

<><><>

ಉನ್ನತ ಶಿಕ್ಷಣದಲ್ಲಿ, ತಂತ್ರಜ್ಞಾನ ಬಳಕೆ, ಸಂಶೋಧನೆಗೆ ಉತ್ತೇಜನ ಮತ್ತು ಕೈಗಾರಿಕಾ ಸಂಪರ್ಕ ಬಲಪಡಿಸುವ ಕುರಿತು, ಉನ್ನತ ಶಿಕ್ಷಣ ಖಾತೆ ಸಚಿವ, ಡಾಕ್ಟರ್ ಎಂ.ಸಿ.ಸುಧಾಕರ, ಬೆಳಗಾವಿಯ ಕೆ.ಎಲ್.ಇ. ತಾಂತ್ರಿಕ ವಿಶ್ವವಿದ್ಯಾಲಯಕ್ಕೆ ಭೇಟಿ ನೀಡಿ, ಅವಲೋಕಿಸಿದರು. ವಿಶ್ವವಿದ್ಯಾಲಯದ ಅತ್ಯಾಧುನಿಕ ಪ್ರಯೋಗಾಲಯಗಳು, ಸಂಶೋಧನಾ ವಿಭಾಗಗಳು ಮತ್ತು ಮೂಲಸೌಕರ್ಯ ಸೌಲಭ್ಯಗಳನ್ನು ಪರಿಶೀಲಿಸಿ, ಅವುಗಳ ಕಾರ್ಯಪದ್ಧತಿ ಹಾಗೂ ವಿದ್ಯಾರ್ಥಿಗಳಿಗೆ ಒದಗಿಸುತ್ತಿರುವ ಅವಕಾಶಗಳ ಬಗ್ಗೆ ಅಧಿಕಾರಿಗಳಿಂದ ಮಾಹಿತಿ ಪಡೆದರು. ವಿದ್ಯಾರ್ಥಿಗಳ ಸೃಜನಾತ್ಮಕತೆ, ಕೌಶಲ್ಯಾಭಿವೃದ್ಧಿ ಮತ್ತು ನವೀನ ಆವಿಷ್ಕಾರಗಳಿಗೆ ಉತ್ತೇಜನ ನೀಡುವ ಕಾರ್ಯಕ್ರಮಗಳ ಬಗ್ಗೆ, ಸಚಿವರು ವಿಶೇಷ ಗಮನ ನೀಡಿದರು.

<><><>

ರಾಜ್ಯದಲ್ಲಿ ಪಠ್ಯಪುಸ್ತಕ ಮುದ್ರಣ ವಿಳಂಬವಾಗುತ್ತಿದ್ದು, ಸಮಸ್ಯೆ ಗಂಭೀರ ಹಂತ ತಲುಪಿದ್ದು, ವಿದ್ಯಾರ್ಥಿಗಳ ಭವಿಷ್ಯದ ಚೋಕೆ, ಸರ್ಕಾರ ಚೆಲ್ಲಾಟವಾಡುತ್ತಿದೆ ಎಂದು, ವಿಧಾನಸಭೆ ವಿಪಕ್ಷ ನಾಯಕ ಆರ್.ಅಶೋಕ, ಟೀಕಿಸಿದ್ದಾರೆ. ಎಕ್ಸ್ ಮಾಧ್ಯಮದಲ್ಲಿ, ಈ ವಿಷಯ

ತಿಳಿಸಿ, ಶೈಕ್ಷಣಿಕ ವರ್ಷ ಆರಂಭವಾಗಲು ಕೆಲವೇ ದಿನಗಳು ಬಾಕಿ ಉಳಿದಿವೆ. ಪಠ್ಯಪುಸ್ತಕ ಮುದ್ರಣ ಕಾರ್ಯ, ಸಮರ್ಪಕವಾಗಿ ಆರಂಭವಾಗಿಲ್ಲ ಎನ್ನುವುದು, ಕಳವಳಕಾರಿ ಸಂಗತಿ. ಟೆಂಡರ್ ಪ್ರಕ್ರಿಯೆಯಲ್ಲಿ ವಿಳಂಬ, ಮುದ್ರಣ ಕಾರ್ಯದ ನಿಧಾನಗತಿ, ಯೋಜನೆಗಳಲ್ಲಿ ಅವ್ಯವಸ್ಥೆ ಮತ್ತು ಇಲಾಖೆಗಳ ನಡುವೆ ಸಮನ್ವಯದ ಕೊರತೆಯೇ ಕಾರಣ, ಎಂದಿದ್ದಾರೆ.

<><><>

ತುಮಕೂರಿನ, ಮಹಾತ್ಮ ಗಾಂಧಿ ಜಿಲ್ಲಾ ಕ್ರೀಡಾಂಗಣದಲ್ಲಿ, ನಿನ್ನೆ ಮುಕ್ತಾಯಗೊಂಡ, 24ನೇ ರಾಷ್ಟ್ರೀಯ ಕಿರಿಯರ, 20 ವರ್ಷ ವಯೋಮಿತಿಯ, ಅಥ್ಲೆಟಿಕ್ಸ್ ಕ್ರೀಡಾಕೂಟದ, ಮಹಿಳೆಯರ 800 ಮೀಟರ್ ಓಟದಲ್ಲಿ, ಯಾದಗಿರಿ ಜಿಲ್ಲೆ, ಶಹಾಪುರದ ನಾಗಿಣಿ, ಚಿನ್ನದ ಪದಕ ಜಯಿಸಿದರು. 2 ದಶಾಂಶ 1-2 ಸೆಕೆಂಡುಗಳಲ್ಲಿ ಅವರು ಗುರಿ ತಲುಪಿದರು. ಭಾನುವಾರ, ಕರ್ನಾಟಕದ ನಾಲ್ವರು ಅಥ್ಲೀಟ್‌ಗಳು ಪದಕ ಗೆದ್ದ ಹಿನ್ನೆಲೆ, ಕರ್ನಾಟಕ ಐದು ಪದಕ ಗೆದ್ದ ಸಾಧನೆ ಮಾಡಿತು. ಆ ಪೈಕಿ, ನಾಲ್ಕು ಪದಕಗಳನ್ನು, ಮಹಿಳಾ ಕ್ರೀಡಾಪಟುಗಳು ಗೆದ್ದಿರುವುದು ವಿಶೇಷ. ಮಹಿಳೆಯರ 400 ಮೀಟರ್ ಹರ್ಡಲ್ಸ್ ವಿಭಾಗದಲ್ಲಿ, ಕರ್ನಾಟಕದ ಅಪೂರ್ವಾ ಆನಂದ ನಾಯಕ ಬೆಳ್ಳಿ, ಮಹಿಳೆಯರ ಜಾವೆಲಿನ್ ಥ್ರೋನಲ್ಲಿ ಕರ್ನಾಟಕದ ಸಿ.ಜೆ. ಭವ್ಯಾ ಕಂಚು ಮತ್ತು ಪುರುಷರ 3 ಸಾವಿರ ಮೀಟರ್ ಸ್ಪೀಪಲ್ ಚೇಸ್‌ನಲ್ಲಿ ಸಿ.ನಿಖಿಲ್ ಕಂಚಿನ ಪದಕ ಗೆದ್ದಿದ್ದಾರೆ.

<><><>

ಆರೋಗ್ಯ ಖಾತೆ ಸಚಿವ ದಿನೇಶ ಗುಂಡೂರಾವ್, ಇಂದು ಬೆಳಿಗ್ಗೆ 10 ಗಂಟೆಗೆ, ಧಾರವಾಡದ, ಜಿಲ್ಲಾ ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಅಧಿಕಾರಿಗಳ, ಕಚೇರಿ ಆವರಣದ, ಲಸಿಕಾ ಕೇಂದ್ರ ಹಾಗೂ ಜಿಲ್ಲಾ ಆಸ್ಪತ್ರೆಯಲ್ಲಿ, ಜಿಲ್ಲಾ ಸಮಗ್ರ ಸಾರ್ವಜನಿಕ ಆರೋಗ್ಯ ಪ್ರಯೋಗಾಲಯವನ್ನು, ಉದ್ಘಾಟಿಸಲಿದ್ದಾರೆ. ಬಳಿಕ, 11:30ಕ್ಕೆ, ಧಾರವಾಡ ತಾಲೂಕು, ಅಮ್ಮಿನಬಾವಿ ಗ್ರಾಮದ, ಸಮುದಾಯ ಆರೋಗ್ಯ ಕೇಂದ್ರ ಉದ್ಘಾಟಿಸಿ, ವೇದಿಕೆ ಕಾರ್ಯಕ್ರಮದಲ್ಲಿ ಭಾಗವಹಿಸುವರು.

<><><>

ಕೇಂದ್ರ ಸರ್ಕಾರದ, ಜ್ಞಾನ ಭಾರತಂ ಮಿಷನ್ ಯೋಜನೆಯಡಿ, ಧಾರವಾಡ ಜಿಲ್ಲೆಯಲ್ಲಿ, ಶತಮಾನಗಳ ಹಳೆಯ, ಕೈಬರೆಹದ ಪಠ್ಯಗಳು, ಹಸ್ತಪ್ರತಿಗಳು ಮತ್ತು ದಾಖಲೆಗಳನ್ನು ಸಂಗ್ರಹಿಸಿ, ಡಿಜಿಟಲೀಕರಿಸುವ, ಸಮೀಕ್ಷಾ ಕಾರ್ಯ ಆರಂಭವಾಗಿದೆ.

ಜಿಲ್ಲಾಧಿಕಾರಿ ಆರ್.ಸೋಹಲ್ ಮಾಹಿತಿ ನೀಡಿ, ಐತಿಹಾಸಿಕ ಮಹತ್ವದ ದಾಖಲೆಗಳನ್ನು, ಶಾಶ್ವತವಾಗಿ ಉಳಿಸಲು, ಸಾರ್ವಜನಿಕರು ಹಳೆಯ ಕೈಬರೆಹ, ಹಸ್ತಪ್ರತಿ ಮುಂತಾದ ದಾಖಲೆಗಳು ಲಭ್ಯವಿದ್ದರೆ, ಮಾಹಿತಿ ನೀಡುವಂತೆ ಕೋರಿದ್ದಾರೆ. ಸಮೀಕ್ಷಕರು ತಮ್ಮ ಬಳಿಗೆ ಬಂದು, ವಿವರ ದಾಖಲಿಸಿಕೊಳ್ಳಲಿದ್ದಾರೆ, ಎಂದರು.

<><><>

ಕೋಲಾರ ಜಿಲ್ಲೆಯ ಜನಗಣತಿ ಕಾರ್ಯದಲ್ಲಿ, ತಾಲೂಕಿನ ವೇಮಗಲ್ - ಕುರುಗಲ್ ಪಟ್ಟಣ ಪಂಚಾಯಿತಿ, ಜಿಲ್ಲೆಗೆ ಪ್ರಥಮ ಸ್ಥಾನ ಗಳಿಸಿ, ಮಾದರಿಯಾಗಿದೆ ಎಂದು, ಅಪರ ಜಿಲ್ಲಾಧಿಕಾರಿ, ಮಂಗಳಾ ಶ್ಲಾಘಿಸಿದ್ದಾರೆ.

<><><>

ಉತ್ತರಕನ್ನಡ ಜಿಲ್ಲೆ, ಅಂಕೋಲಾ ತಾಲೂಕು, ಶೆಟಗೇರಿಯ, ಪೂಜಗರೆ ಸರ್ಕಾರಿ ಪ್ರಥಮ ದರ್ಜೆ ಕಾಲೇಜಿನಲ್ಲಿ, ಕಲ್ಪಿತ ಮಾದರಿಯವ ಗ್ರಾಮ ಸಭೆ ಜರುಗಿತು. 64 ವಿದ್ಯಾರ್ಥಿಗಳು ಭಾಗವಹಿಸಿದ್ದರು.

<><><>

ಮಂಗಳೂರಿನ, ಕುದ್ರೋಳಿಯ ಶ್ರೀ ಗೋಕರ್ಣನಾಥ ಕ್ಷೇತ್ರದಲ್ಲಿ, ಭೂಗತ ಕೇಬಲ್ ಅಳವಡಿಸುವ, 67 ಕೋಟಿ ರೂಪಾಯಿ ವೆಚ್ಚದ ಕಾಮಗಾರಿಗೆ, ರಾಜ್ಯ ಸರ್ಕಾರ ಮಂಜೂರಾತಿ ನೀಡಿದೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

✚ ಮನ್ ಕಿ ಬಾತ್: ಮೈಸೂರಿನ ಬೈಲುಕುವೈಯ, ಕರ್ಮ ಕರ್ಗು ಬೌದ್ಧ ವಿಹಾರದ, ವೃಕ್ಷಾರೋಪಣ ಮಾದರಿ ಶ್ಲಾಘಿಸಿದ, ಪ್ರಧಾನಮಂತ್ರಿ.

✚ ರಾಜ್ಯದ ಗಿಗ್ ಕಾರ್ಮಿಕರಿಗೆ, ಕನಿಷ್ಠ ವೇತನ ನೀಡಲು, ರಾಜ್ಯ ಸರ್ಕಾರದ ಚಿಂತನೆ.

✚ ಉನ್ನತ ಶಿಕ್ಷಣದಲ್ಲಿ, ಸಂಶೋಧನೆಗೆ ಉತ್ತೇಜನ ಮತ್ತು ಕೈಗಾರಿಕಾ ಸಂಪರ್ಕ ಬಲಪಡಿಸಲು, ಕ್ರಮ - ಸಚಿವ,ಡಾಕ್ಟರ್ ಎಂ.ಸಿ.ಸುಧಾಕರ.

✚ 24ನೇ ರಾಷ್ಟ್ರೀಯ ಕಿರಿಯರ, ಅಥ್ಲೆಟಿಕ್ಸ್ ಕ್ರೀಡಾಕೂಟ ಸಂಪನ್ನ; ಯಾದಗಿರಿ ಜಿಲ್ಲೆಯ, ನಾಗಿಣಿ, ಚಿನ್ನದ ಸಾಧನೆ.

<><><>